

ሰንበት ዘቅበላ

የካቲት 21 2013 ዓ.ም. (የካቲት 28 2021)

መዝሙር: ወብዙኃን ኖሎት...ያዕቆብ ዕጡቕ ሕቅኑ ክሳብ ዝመጽእ ብዙሓት ጓሶት ነታ እምኒ ካብ ኣፍ ዔላ ክግልብጥዎ ኣይከአሉን።ንሱ ከፊቱ መጓሰኡ ኣስተየ።ከምኡ ብዙሓት ነብያት መጽኡ ግን ንጥምቀት ክሳብ ዓቢ ጓሳ ዝመጽእ ክኸፍትዎ ኣይከአሉን።ንሱ ኣብኡ ብዙሓት ኣሕዛብ ኣጥመቑ።ተኣምራት መድኅኒና ዘደንቑ እዩ። ከምቲ በትሪ ካብ ዘርኢ እሰይ ብኣምሳል በትሪ ያዕቆብ መጓሰ ኣባግዑ ዝሕልወላ ዝወጸት ጓሳ ማርያም እያ። ከም ዝበሎ በትሪ ክትወጽእ እያ ዕምባባ ኣብኡ ክርክ እዩ። ንሱ ሓደ እዩ ንሱ ወዲ ኣምላኽ እዩ።

ንባባት: 1ቆሮ. 3:16-23፣ 1ጴጥ. 2:20-ፍ፣ግ.ሓ. 11:1-19፣ማቴ 5:38-48

ስብከት: ኣግረረ ለነ ኣሕዛብ ታሕተ እገሪነ፣ ወኃረየነ ሎቱ ለርስቱ፣ሥኖ ለያዕቆብ ኣፍቀረ።

ኩሉ ብሉይ ኪዳን ዝሕብሮ ኣብ ክርስቶስ ንምብጻሕ እዩ። ክርስቶስ ናይ ኩሉ መወዳእታን መጀመርታን እዩ። ብማርያም ኣቢሉ ንኹልና ኣብ ቤቱ ከምንኣቱ ገሩና።

ትርጉምን እንታይነትን ቅድስና።

ስለ ምንታይ ቅዱሳት ክንከውን ዝድለ? መገዲ ቅድስና ኣበይን ከመይን ይርከብ? ቅዱሳት ክንከውን ኣሎና ምኽንያቱ እግዚአብሔር ቅዱስ እዩ። ከምኡ ብኣምሳሎ ተፈጠርና። ግን እንታይ እዩ ቅድስና? ብዙሕ ጸሎት ብምግባር ዝርከብ ድዩ? ብዙሕ ጊዜ ኣብ ቤተክርስቲያን ብምሕላፍና ዝርከብ ድዩ? ኣብ ሌዋውያን 19:1-18 ዘሎ እንተ ኣንብብና ብሕጽር ዝበለ ንኸማኻ ዘመሰለ ሰብ ዘይምጽላእ ንብጻይና ከም ነፍስና ብምፍታው ዝርከብ ሓቀኛ ሕይወት ምጳኑ ነንብብ። ብሓጺሩ ምስ ኩሉ ከምቲ ኣምላኽ ዝደልዮ ኮንካ ምንባርይ እዩ። ንሕና ንኹሉ ብቐሊል ስለ እንወስዶ ንጥቕሚ ርእስና ጥራሕ ንሰርሕ ሽዑ ካብ መገዲ ኣምላኽ ወጺእና ንኣምላኽ ብዝተፈለለዩ ነገራት ንትክኦ። ካብቲ ዝገርም ሰብ ጥራሕ እዩ ንኣምላኽ ብኻልእ ነገር ክትክእ ዝኽእል። ክርስቶስ ኣብ ስብከቱ ከም ርእስና ጌርና ከምኡ ንኻልኦት ከኣ ክንገብረሎም ይደልየና ሽዑ ኣምላኽ ምሳና ኣሎ እዚ ሽኦ እዩ እቲ ቅድስና እንብሎ ምስ እግዚአብሔር ምጳን።

ኣብ ናይ ሎሚ ወንጌል ሕነ ኣይትፍደዩ ይብለና። ኣብ ትምህርቱ ኢየሱስ ነቶም ዝሰምዕዎ ዝነበሩን ነርድእቱን ካብኡም ካብቲ ኣብ ብሉይ ኪዳን ዝነበረ ዝያዳ ከም ዝጸበ ነገርዎም። ዓይኒ በዛ ዓይኒ ስኒ በዛ ስኒ ከም ዝተባህለ ሰሚዕኩም ኣሎኹም እዚ ምኽሪ ንርእሲ ምክልኻል እዩ ማለት ልክዕ ከምቲ ጸላኢኻ ዝገበርካ ግበሮ እምበር ካብቲ ንሱ ዝገበሮ ንላዕሊ ሕነ ኣይትፍደ ማለት እዩ። ሕነ ብቤት ፍርዲ እምበር ባዕልኻ ሕነ ክትፈዲ ኣይክእልን እዩ። ኣብዚ እዋና ሰባት ብዝተዓጸፈ ሕነ ክፈድዩ ክድልዩ ንርኢ።

ዘይምቅዎም:

ኢየሱስ ንክፉእ ኣይትቋወምዎ ይብል። የማነይቲ መትልሕትኻ ንዝጸፍዓካ ግና እታ ኻልኣይቲ እውን ምለሰሉ። ነቲ እጅ ጠባብካ ኺወስድ ኢሉ ዚኸሰካ ነጻላኻ እውን ኅደገሉ። ሓደ ምዕራፍ ምስኡ ክትከይድ ንዝገደደካ ክልተ ምዕራፍ ምስኡ ኺድ. . ኢልዎም። ኣብ ተግባር ክተውዕሉ

ዘይክአል ትምህርቲ። ሓደ ንርእሱ ዝተአማመን ሰብ ከመይ ገሩ ነዚ ፈራሕ ዘምስል ትእዛዝ ክፍጽም ይኸእል። ሰብ ብባሕሪኡ ንዝዓመጸ አይኮነ ብዝኾነ ካልእ ምኽንያት እውን ብኸልኦት ንዝመጸ ዓመጽ አይጸወርን እዩ። ሕኒኡ ዘይፈዲ ወዲ አድጊ ንብል። ሕነኻ ዘይምፍዳይ ከቢድዩ።

ሕነና እንተ ዘይፈደና ሰዕሪት ድዩ? ከመይ ምስ ኮነ እዩ ሓደ ሰብ ስዒሩ ዝብሃል፤ እቲ ሕኒኡ ዝፈዲዶ ወይስ እቲ ተጸፊዑ እንከሎ ሱቕ ዝብል። መን እዩ ዕዉት ዝብሃል? እቲ ከምቲ ክፍኡ ዝገበሮ ዘጥቅዖ ከምኡ ዘይገብር እሞ ኣብ ደረጃኡ ከይወድቕ ዝአቢ ንሱ እዩ እቲ ዕዉት ዝብሃል። ኣብ ቂምታ ኣብ ሕነ ምፍዳይ ዝዋፈር ሰብ ቅሳነት የብሉን። ንቑጥዓ ሓውና ዝሑል ማይ ክንደፍአሉ እንከሎና ጥራሕ እዩ እቲ ዓወት።

ሰለስተ ትርጉም ዘልኡን ምሳሌታት ወንጌል ኣብ ተግባር ክርእ እንከሎ።

1. የውሓንስ ፓውል ዝተባህለ ኢየሱሳዊ ጸሓፊይ ከም ዝብሎ ሓደ ሰብአይ ካብ ሓደ ኩሉ ጊዜ ዘዋርዶ ዝጸርፎ ሰብ ጋዜጣ ንግሆ ንግሆ ይገዝእ ነበረ ይብል። ሓደ ነዚ ኩነታት ዝተዓዘበ ሰብ ከመይ ገርካ ነዚ ክትጻወሮ ክኢልካ አሎኻ እናጸረፈካ ብዘይ ሓደ መልሲ ንግሆ ንግሆ ካብኡ ጋዜጣ እትገዝእ እናበለ ክሓቶ ጀመረ፤ እቲ ሰብአይ ስለ ምንታይ ክልተና ክፉአት ንኸውን? ስለምንታይ ኣብቲ ንሱ ዝገብሮ ነገር ዝኣቱ? ስለምንታይ ካልእ ሰብ ንስምዒታይ ክጻወተሉ ዘፍቅደሉ ኢሉ መሊሰሉ። ሓደ ሰብ ሕማቕ እንተገበረና ከምኡ ሕማቕ እንተ ፈደናዮ ኣብቲ ሕመቕ ኣቲና ማለት እዩ ስለዚ ንሕማቕ ብጽቡቕ ክንዕወተሉ ይግባእ። ንናጽነትካ ዘሕድግ ነግር ከይትገብር ምጥንቃቕ ናጽነቱ ዝተሓድገ ሰብ ጥራሕ እዩ ሕነ ዝፈዲ። ሰባት ነጻነትና ከይሕድጉና ክንጥንቀቕ ይግብአና።
2. ኣብ To Kill a Mockingbird ዝብል ምርኢት ፊልም, ጆርጅ ፐክ ዝተባህለ ኣብ ክንዲ ናይ ሓደ ጸሊም ንሓንቲ ጌል ዝዓመጸ ጠበቓ ኮይኑ ይዓዩ። ሓደ መዓልቲ ሓደ ጸዕዳ ካብቶም ደቂ እታ ከተማ ናብ ፐክ ቐሪቡ ኣብ ገጹ ጡፍ ኢልሉ እዚ ኸእ ሕርቃኑ ክገልጽ ኢሉ እዩ ምኽንያቱ ንሓደ ሓርፋፍ ጠቃር ጸሊም እሞ ንጸዕዳ ዝዓመጸ ጠበቓ ብምዃኑ እዩ። ፐክ ከይተረበሸ ሱቕ ኢሉ መንዲሉ ኣውጺኡ ብዘይ ዘረባ ነቲ ኣብ ምዕጉርቱ ዝነበረ ጥፍጣፍ ጸሪጉ ሓንቲ ኣይበለን ሓንቲ ኸእ ኣይገበረን። ኣብዚ ንጹር እዩ መን ካብእም እዩ መንነቱ ዘዋረደ። ፐክ ብትዕግስቱ ነቲ ናይ ጡፍ ዝበለሉ ውዳቕ ጌጋ 180 ዲግሪ ቀይርዎ። እቲ ጡፍ ዝበለ ሰብ ጌና ኣብ ወገን ዓለት ሓንቲ ከየረጋገጸካ ብስምዒትን ሃውርን ተበጊሱ እዩ ነዚ ነውራም ተግባር ዝፈጸመ። ኣብ ዝተገብረ መርመራ ነታ ጸዕዳ ዝዓመጸ ካልእ ጸዕዳ እዩ ነሩ። ንሓቂ ንግጉያት ብምጻር ኣብ ማዕለቢኡ ክነብጽሖ ንኸእል።
3. ኢየሱስ ኣብ ቅድሚ ከሰስቱ ኣብ መጋብየኦ ደው ኢሉ እንከሎ ሓደ ኣብ ገጹ ከምዚ ኢልካ ንሊቀ ካህናት ትምልሰሉ ኢሉ ጸፊዕዎ። ክምልሰሉ እንከሎ እንትይ ኢልዎ ነታ ካልአይቲ ምዕጉርቱዶ ሂብዎ? ብርግጽ ከምኡ ኣይገበረን። መሊሱ እውን ኣይሃረሞን። ከምዚ ጥራሕ ኢልዎ፤ ክፉእ ገረ እንተ ኾይነ እንታይ ገረ ንገረኒ እንተ ዘይኮነ ስለ ምንታይ ትጸፍዓኒ፤ ኣብኡ ሕርቃን ጽልኢ ሕነ ምፍዳይ ኣይነበረን፤ ብህዱእ መንፈስ ምስ ምሉእ ምልኪ ርእሱ ነቶም ዝኸሰዎ ዝነበሩ ክምልሰሎም ይርእ። ንሱ ክብረቱን መንነቱን ክዕቅብ እንከሎ ጸላእቱ ግን ኩሉ መኣዝኖም ኣጥፊኦም ነሮም። ኣብ ሕይወት ሰባት እንተ ረኣና ሓቂ ዘይሕዙ ምስ ዝኾኑ ቀልጢፎም ንጽልእን ዕግርግርን ዝዕድም ኩነታት ይፈጥሩ። ንኸልእ ከካፍኡ ደቂቕ ኣይወስደሎምን እዩ። እቲ ሓቀኛ መልሲ እዚ ኢየሱስ ዘስተምህረና እዩ። ኢየሱስ ዝሃበና ኣብነት ብሰባት ክንጥቃዕ ከሎና ስምዒትና መሊኸና ክንምልስ ከሎና ዓወት ምሳን ምዃና ኣርእዩና።

ነዚ ሰለስተ ምሳሌታት አተኩርና ክንርእዮ ከሎና ፍሉይ ትርጉም ንሕይወትና አለም። ንኻልአይቲ ምዕጉርትኻ ሃብ ክብለና እንከሎ ሕመቕ አይኮነን። ውሽጣዊ ሓይልን ርእሰ ምትእምማን ይሓትት። ነዚ ኣብ ኩሉ ዓለማዊ ምርኢታት አይንርእዮን። ዓለምና እንተ ተዓዘብናዮ ሰባት ኣብ ነንሕዶም ክናቐቱ ክጣፍኡ ኢና እንርኢ። ኣብ ተግባር ከም ዝርከሉ ሰባት ኣብ ነንሕዶም ከጥፍኡ ክጽዕሩ ከለዉ ጥፍኣት ዕንወት እዩ ዝኸተል። እዚ ኣብ ታሪኽ ደቂ ሰብ ተራእዩ ሎሚ እውን ብግብሪ ንርእዮ አሎና። ካብ ሕነ ምፍዳይ ዝርከብ መኻሰብ የለን። ንኸፋእ ብጽቡቕ ክንትክኦ ከሎና ጥራሕ እዩ ሓቀኛ ሕይወት ክመጽእ ዝኸእል። ነዚ ክነተግብር ግን እንኸፍሎ አሎ። ደም ክጥእመና እዩ። ንስምዒትናን ንናይ ሰባት ዘረባን ዋጋ ከይንህብ ክንጥንቀቕ አሎና። ርእስና መሊኽና ንሓቂ እንተ ሰዓብና ሽዑ ዓወት ምሳና አላ።

ምስ ጸላኢኻ ዘተ ምግባር።

ኢየሱስ ግና አይወድኤን አሎ ንጎረቤትካ ከም ነፍስኻ ገርካ አፍቅር ንጸላኢኻ ግን ጽላእ ከም ዝተባህለ ሰሚዕኩም አሎኹም። አነ ግን ጸላእትኹም አፍቅሩ ምእንቲ እቶም ዘሳድድኹም ጸልዩ ሽዑ ደቂ እቲ ሰማያዊ አቦኹም ክትብሃሉ ኢኹም። ንሱ ፀሓዩ ኣብ መንጎ ሓጥአንን ጸድቃንን እዩ ዘብርቐ። ዝናሙ ንጸድቃንን ሓጥአንን እዩ ዘዝንብ። ዘፈቅሩኹም እንተ አፍቀርኩም እንታይ ዓስቢ አሎኩም። አኽፈልቲ ቀረጽ እውን ከምኡዶ አይኮነን ዝገብሩ። ንሓውኹምን ሓፍትኹምን ጥራሕ ሰላም እንተ በልኩምድኦ ካብ ካልኦት ብምንታይ ትፍለዩ? አረማውያን እውን ከምኡዶ አይኮነን ዝገብሩ እናበለ ትምህርቱን መገዱን ሓቢርዎም።

ሓሚሙ ድዩ ነሩ ነዚ ክብል ከሎ? እንታይ እዩ ዝብል ዘሎ ከምዚ ክብል እንከሎ ኩልና ወላ እውን ሕሱም ነገር ንዝገበሩ ክንምሕሮም ድዩ ዝብል ዘሎ። ከመይ ገርና ኢና ነቶም ክፋእ ዝገብሩና ክነፍቅሮም እንኸእል። እሞ ክፋአት ርጉማት ምዃኖም አጸቢቐና እንፈልጦም? ቀተልቲ ሰብ ሓረድቲ ገፋዕቲ ሞትካ ዝምነዩ ውድቀትካን ሕስረትካን ንዝምነዩ ከመይ ገርካ እዩ ክምሓር ዝክእል። ብሓቂ ከቢድ ነገር ግን ክንገብር ዘሎና። ንእትጸልኦ ኣብ መአዲ ዘተ ክትዕድም ከሎኻ ሰይጣን ይስዓር። ኩሉ ኩነታት ኣብ ግምት አእቲኻ እቲ እንኮ ፍታሕ ገጽኒ ግንባርን ኮንካ ንጸልማት ዘሎ ሕይወት ብርሃን ምኹላዕ እዩ እቲ ቁምነገር።

እቲ ጸገም ክተፍቅር እዩ።

ንጸልእትኹም አፍቅሩ። ከም ነፍስኹም አፍቅርዎም ይብል። እቲ ዝኸበደ ትእዛዝ እዚ እዩ ንአና ንደቂ ሰብ። መድኃኒና ነዚ ኣብ ግብሪ አርእዩና። ኣብ መስቀል እናገሃረ ንጸላእቱ ዝገብርዎ አይፈልጡን እዮም እሞ ምሓሮም ክብል ንሰምዖ። ንሕና እውን ናብዚ ርድኢት በጺሕና ናይ ወገና ዕዉር ሕልና ብፍቕሪ ክንስዕር ድላይ አምላኽ እዩ።

ብሓፈሻ ክርኦ ከሎና ፍቕሪ ዘይትርጉሙ ሒዙ ክጉዓዝ ንርእዮ። አነ ንሓደ አፍቅሮ/ራ ክብል ከሎኹ ብስምዒተይ እፈትዎ ኣብኡ ፍሉይ ስምዒት ኣብኡ ዘቕርብ ነገር አሎኒ እፈትዎ። ኣብ ስምዒተይ ኣብኡ/ኣ ዘቕርብ ነገር አሎኒ። ንግዳማዊ ስምዒተይ ደስ ዝብሎ ኣብዚ/ኣ ሰብ ስለ ዘሎ ክፍተወካ/ክትፍተዋካ ጩው ዘለዎ ዘለዎ እናበልና ነቲ ግዳማዊ ምኽንያት መፍቀሪና ንገልጽ እንተኾነ እቲ ሓቀኛ ፍቕሪ እዚ አይኮነን። ኢየሱስ ነዚ ዓይነት ፍቕሪ ግዳማዊ አፍአዋኢ ይብሎ።

ኣብ ቋንቋ ወንጌል ምፍቃር ማለት ናይ ሓደ ሰብ ድሓን ወይ ጽቡቕ ምምናይ እዩ ዘስምዕ። ሓደ ትርጉም ጥራሕ እዩ ዘልኦ። ብዘይ ቅድመ ኩነት ንሓደ ሰብ ጽቡቕ ነገር ጥራሕ ክትገብር እንከሎኻ ዝርከብ እዩ። ምስ ካልእ ክፋቕር አይኮነን ዝሓተኒ ዘሎ ወይ ምዉቕ ስምዒት ምስ

ሓደ ክፉኝ ዝገበረኒ ከጥሪ ኣይ ኮነን ዝሓተኒ ዘሎ። እዚ እንተ ኾነ ምልጋጽ እዩ። ነቶም ክፉኝ ዝገብሩና ዘሳድዱና ብሓቂ ሰናይ ክንምነየሎም ከሎና እዩ እቲ ሓቀኛ ፍቕሪ። ካብቲ ዓዘቕቲ ዘይሓቀኛ ፍቕሪ ክነውጽኦም ክንጽዕር እንከሎና ሽዑ እዩ እቲ ሓቀና ፍቕሪ እምበር ኣብ ወገይ ዓርከይ ሓወይ ሓፍተይ ጥራሕ ዝተደረተ ፍቕሪ መንፈስ ክርስቶስ የብሉን። ኩነታቶም ክቕይሩ ምእንቲ ክንጽልየሎም ይግባእ። ምእንቲ ጥቕሚ ርእስና ዘይኮነ ምእንቲ ድሕነት ነፍሶም እውን። ካብ ጸላእትን ጎዳእቲን ናብ ኣፍቀርቲ ብኻልኦት ዝግደሱ ክኾኑ ክንጽልየሎም ይግባእ።

ካብ ኩሉ ውጹዓት ሓገዝ ዘድልዮም።

ብሓቂ ክንርኢ እንተ ድኣ ኮይኑ ካብ ዚኣም ንላዕሊ ጸሎት ዘድልዮ ሰብ የለን። ብኻልእ ኣዘራርባ ነዞም ከምዚኣም ዝበሉ ሰባት ክንጸልኦም እንተ ደኣ ኮና ንርእስና ከምኣቶም ንገብራ ኣሎና ማለት እዩ። ንርእስና ኣብቲ ደርጅኦም ነውርዳ ኣሎና ማለት እዩ። ኣብ ዕለታዊ ሕይወትናን ዓለምና ከም እንርእዮ ዘሎና ጽልእን ዓመጽን ብጽልእን ግፍዕን ክምለሱ ኢና ንርኢ ዘሎና። ሰብ ንሰብ ከካፍእ ንኃጢአት ጠረኛም ክኣትዉ ክገፍዑ ንሰባት ኣብ ናይ ጽልኢ መእዲ ጥራሕ ክነብሩ ዝደልዩ ውሑዳት ኣይኮኑን።

ጽልኢ ኣብ ልቡ ሒዞ ዝነብር ሰብ ኩሉ ጊዜ ቅሱን ኣይኮነን ብቐሊል ይሓርቕ ኣብ ልቡ ጽልእን ግፍዕን ኩሉ ጊዜ ኣሎ። ኣብ ገለ እዋን ንሰባት ብምጽላእና ዝቐጸዕናዮም ኮይኑ ይስምዓና እዩ እንተ ኾነ ንርእስና ኢና እንቐጽዕ። ንርእስና ናይ እቲ ጽልኢ ገንሸላት ንኸውን። ኣብ እዋናት ጽልእን እንርእዮ ጠባያትናን ኣካይዳናን ኣብ ልዕሊ ሰባት መለክዕ ናይ ኣብ ልዕሊ ሰባት ዘሎና ተገዳስነትን ርድኢትን ዝገልጽ እዩ። ከምቲ ኢየሱስ ዝበሎ ንመቐርብካ ንጽቡቕ ዝገበሩልካ ክተፍቅር ቀሊል እዩ። ምስቲ ናይ ወንጌል ክነማስሎ እንተ ኾና ሸበርቲ ንከምኣም ዝኣመሰሉ ሸበርቲ የፍቅሩ እዮም። ማፍያ ንማፍያ የፍቅርዎም ኣሕሊፎም ኣይህብዎምን እዮም። ንኻልእ ግን ኣየፍቅሩን እዮም። ናታትና ፍቕሪ ግን ኣብቲ ኣምላኽ ንሰብ ክፈጥሮ እንከሎ ዝገለጸ ፍቕሪ ኣብቲ ክርስቶስ ኣብ መስቀል ክመውት እንከሎ ዘርኣዮ ፍቕሪ። ኣብቲ ዕለት ዕለት ብመእዲ ቅዱስ ቍርባን ኣቢሉ ክንቅበሎ ከሎና ዘርኣዮ ፍቕሪ ዝተመስረተ እዩ። ንኣምላኽ ክነፍቅር ንሓውና ነፍቅር ዝበለ ቅ. ዮሐንስ ኣብኡ እዩ ትርጉም ፍቕሪ እንምሃር።

ፍጹማት ኩኑ።

ኣብ ናይ ሎሚ ወንጌል ኣብ መወዳእታ ብኸምዚ ይዛዝም፡ ከም ሰማይዊ ኣቦኹም ፍጹማት ኩኑ ነዚ ከም ናይ መጨረሻታ ዓላማና ገርና ክንጉዓዝ ይግብኣና። ኣብዚ እቲ ፍጹምና ፍጹም ፍጹምና ማለት ኣይ ኮነን ኩሉ ጊዜ ኣብ ጉዕዞ ፍጹምና ክንርከብ ንፍጹምና ኣምላኽ ኣብ ቅድመና ገርና ሕይወትና ክንመርሕ። ከምቲ ሰማይዊ ኣቦና ንኹሉ ብማዕረ ዘፍቅር ንሕና እውን ከምኡ ክንገብር። ምስኡ ክንውሃድ እንተ ደኣ ኮና ኣሰሩ ክንክተል ኣሎና። ካብ ዝኾነ ሰብ ፍቕርና ክንስሕብ ወይ ከየፍቀርና ክንነብር ሓንቲ መሰል የብልናን ክነፍቅር ጥራሕ እዩ ዘሎና። ሰባት ንፍቕርና ወይ ንፍቕሪ ኣምላኽ እንተ ዘይመለሱ ጸቡቕ ኣይኮነ ግን ጉዳዮም እዩ ንሕና ክነፍቅር እዩ ዘሎና።

ስለ ምንታይ ኢና ንሰባት ብኸብርን ተገዳስነትን እንሕዞም?

ንዕብየት መንፈሳዊ ሕይወትናን ቅሳነት ክንረክብን እንተ ደኣ ኮና ኣብ ሰባት ዘሎና ኣረኣእያ ከምቲ ክርስቶስ ዝደልዮ ገርና ክንጉዓዝ ይግብኣና። ኢየሱስ ዝሓተና ዘሎ ሱቕ ኢሉ ትርጉም

ዘይብሉ ወይ ዘይክአል ነገር አይኮነን ዝሓተና ዘሎ፤ ንሱ ዝሓቶ ዘሎ ዓይንና ክንከፍት እሞ ነቲ ሓቂ ጥራሕ ርኢና ክንክእል ምስቶም ኣብ ከባቢናን ምሳና ዘለዉ ሰባት ብሓቂ ክነብር። ስለምንታይ ንሰባት ነኻብሮምን ንግደሰሎማን ቅዱስ ጳውሎስ ከምዝብለና ኣብ ሎሚ ዝተነበ “ንስኻትኩም ቤተመቐደስ ኣምላኽ ኢኹም መንፈስ ኣምላኽ ኣባኹም ይነብር። ሓደ ንቤተ መቐደስ ኣምላኽ እንተ ኣፍረስ ኣምላኽ ነቲ ሰብ ከፍርሶ እዩ። ቤተ መቐደስ ኣምላኽ ቅዱስ እዩ እሞ ንስኻትኩም እቲ ቤተመቐደስ ኢኹም” ይብል። እዚ/አ ኣብ ጎነይ ዘሎ ሰብ እዚ ቤተ መቐደስ እዩ። ኣብዚ/አ ምሳይ ዘሎ/ዛ ኣምላኽ ኣሎ ንኣይ መገዲ ኣምላኽ ክሕብሮ ከፍቅሮ ክቐይሮ ብኣምላኽ ዘሕትተኒ እዩ። ኣብዚ ቅዱስ ጳውሎስ ብፍሉይ ንክርስቲያን እዩ ዝብል ዘሎ ግን ከአ ኩልና ብኣምሳል ኣምላኽ ዝተፈጠርና ኣምላኽ ኣብ መንጎና ኣሎ።

ህላዌ ኣምላኽ።

ብሓፈሻ ጸዋዕታና ህላዌ ኣምላኽ ኣብ መንጎና ኣለሊና ክንክእል ኣብ ነፍሲ ወከፍ ሰብን ፍጡርን ዝጓነፈና መሊስና ክንክእል እዩ። ንሶም ዝገብርዎ ብዘየገድስ ኣብ ፍቕሪ ዝተመስረተ ሓቂ ሒዝና ክንምልስ ይግባእ። ወላ እውን ሓደ ሰብ እናፈለጠ ኣንጻር መገዲ ኣምላኽ እንተ ኸደ ኣንፈትና ክንቅይር ኣይግባእን። ሽዑ ኣዩ ኣምላኽ ብኣይ ገሩ ነቲ ኻልእ ሰብ ዝዛረቦ። ኣብ ነገድሕድና እንገብሮ ምጥሓስ ፍቕሪ ኣምላኽን ህላዌኡን ኣብ መንጎና የዝሕሎ። ሰብ መጠን ክፋእ ዝኾነሉ መጠኑ ኣምላኽ ከም ዘድልዮን ፍቕርን ሓልዮትን ከም ዘድልዮ ኢና እንርኢ።

ኣብ ምጅማር ከም ዝበልክዎ ናይ ሎሚ ቃልት ኣምላኽ ብዛዕባ ቅድስና እዮም ዝዛረቡና። እምብኣር ቅድስና ኣበይን ከመይን ከም እትርከብ ርኢና ኣሎና እስከ ንልበሳ ናትና ንግበራ። ኣነ ቅዱስ እዩ እሞ ቅዱሳት ኩኑ ይብለና ኣሎ ነዚ የኽእለና።

አባ ንጉሠ ፍሥሓ